

# IN-NISĠA TAT-TIXBIHAT

## fid-Dramm

### "IL-FIDWA TAL-BDIEWA"

— ROMAN AZZOPARDI —

L-ewwel edizzjoni ta' "Il-Fidwa tal-Bdiewa" harġet madwar 41 sena ilu u minn dak iż-żmien 'l hawn hafna qiesu dan ix-xoghol bhala importanti storikament għax kien l-ewwel drammi letterarju serju fil-Malti. Għal xi wħud dan jista' jfisser li dan id-dramm mhux għal kollox addattat għal fuq il-palk minkejja li fl-1923 deheru xi partijiet minnu fuq il-palk fit-Teatru Manoel u dan l-aħħar fl-1970 saru rappreżentazzjonijiet fil-gonna tal-palazz Verdala.

Hu x'inhu kemm jekk drammi ta' l-istudju, kemm jekk drammi tat-teatru, irridu niftakru li "Il-Fidwa tal-Bdiewa" hu drammi miktub b'versi metriċi. Id-drammi mill-bidu sa l-aħħar huwa poema waħda. Fil-harġa ta' "Il-Malti" ta' Gunju 1964, A.M. Cassola f'analizi estetika ta' "Il-Fidwa tal-Bdiewa" kien ċar hafna:

"Il-Fidwa tal-Bdiewa" għalkemm biċċa xoghol teatrali moderna huwa bla ebda dubju poema u ta' valur letterarju, u jekk mhux għal haġa oħra għal dik l-umanità u dak is-sens patrijottiku li tilmah fil-versi tiegħu.

Mhux biss. A.M. Cassola kien konvint li "Il-Fidwa tal-Bdiewa" huwa drammi li x'aktarx għandu jinqara milli jinhadem fuq il-palk. Għaliex fl-istess riċensjoni li semmejna ta' Gunju, 1946, kiteb b'hegġa li hemm bżonn tinħoloq soċjetà bil-ħsieb li tibda torganizza 'l-qari ta' xogħlijiet teatrali u l-ewwel ktieb li jinqara għandu jkun "Il-Fidwa tal-Bdiewa" ta' Ninu Cremona.

Kif hu ġa magħruf minn hafna, il-qawwa ta' "Il-Fidwa tal-Bdiewa" qiegħda fil-ġrajja patrijottika u fil-preżentazzjoni ta' żmien l-Aragonezi. Hafna raw is-sbuħija ta' dan id-drammi fil-folklor li jipprezentatna għaliex b'hekk hafna drawwiet antiki se jibqgħu haġġin fil-kitba letterarja u mhux biss ikunu deheru f'kitba dokumentata jew storiku-soċjali. Naturalment il-letteratura mhix sempliċi dokumentazzjoni. Fil-letteratura jidhol is-sens kritiku tal-proċessi tal-hajja u tal-karattri umani. A. Previ fil-ktieb tiegħu "Il-Hidma Letterarja ta' Ninu Cremona" għandu dan xi jgħid fuq "il-Fidwa tal-Bdiewa".:

"Li jolqtok hu l-personifikazzjonijiet tal-karattri, Nghidu aħna Rożi tippersonifika l-imhabba, Xandra l-mibgheda, Pietru l-qalbieni, Pedro l-beżżeġhi".

A. Previ, bħall-Professor G. Aquilina u oħrajn huwa wkoll tal-fehma li hemm paralelliżmu fil-karattri prinċipali ta "Il-Fidwa tal-Bdiewa" ma' xi karattri fi "I Promessi Sposi" ta' A. Manzoni. Rożi tfakkarna f' Lucia, Don Carlos f' Don Rodrigo u Dun Sidor f' Padre Cristoforo. Dan ix-xebh jista' jixhet dawl fuq kif u għala Ninu Cremona ngħibed lejn il-karattri li għandna fid-dramm tiegħu. Iżda haġa wahda għandna dejjem niftakru. Fil-karatterizzazzjoni Ninu Cremona dejjem kien qieghed jahseb fit-termini tal-poeżija għax "Il-Fidwa tal-Bdiewa" huwa poema drammatiku.

B'liema teknika nqeda Ninu Cremona sabiex jipprezentalna l-karattri prinċipali u sabiex jurina l-iżvilupp tematiku u psikoloġiku? L-użu ta' tixbihat li hafna drabi johlqu "kwadru" u jghinu fil-għaqda tal-grajja. Nixtieq hawnhekk għalhekk naraw l-origini u l-funzjoni tat-tixbihat f' "Il-Fidwa tal-Bdiewa". Meta nafu li d-dramm jinbena fuq grajjiet tas-seklu hmistax, wiehed jistenna li t-tixbihat ikunu jirriflettju l-hajja u d-drawwiet ta' niesna f'dawk iż-żmenijiet. U hekk hu. Imma jien nixtieq li nistudjaw l-aktar il-funzjoni tat-tixbihat billi, ngħidu aħna, neżaminaw l-aspett partikolari tal-hajja minn fejn hi meħuda t-tixbiha u kemm-il darba nsibuha fid-dramm. Mir-ripetizzjonijiet wiehed ikun jista' jaf aħjar it-tema jew it-tifsira tad-dramm. Kemm-il darba t-tixbihat huma mniżżlin fid-dramm mil-lat tal-kelma u frażijiet użati, u nippruvaw niffurmaw stampa ta' kif hadmet l-immaginazzjoni poetika ta' Ninu Cremona.

Il-grajja ta' "Il-Fidwa tal-Bdiewa" teħodna fis-snin 1427-29 meta l-Maltin kellhom jagħmlu saġrificċji kbar biex jeh'lsu minn hakkiema bla qalb u meta, wara dan kollu, kellhom ukoll jiddefendu x-xtut tagħna mill-hallelin tal-bahar. Il-karattri ewlenin li jiehdu sehem fil-hidma patrijottika huma Pietru l-Bahhari u l-għarusa tiegħu, Rożi. Pietru jiehu sehem attiv fis-serqa ta' mart Monroy u fil-ġlied biex jehilsu lil Malta. Rożi min-naha tagħha taghti l-ġhiež u kulma għandha lin-nies li qegħdin jiġbru għall-fidwa ta' Malta. L-imħabba ta' Rożi tidher aktar meta niftakru li l-Gemgħa tal-Maltin li qieghda tiġbor ir-raham tasal għand Rożi fil-jum maħsub ta' meta kellha tiżzewweg lil Pietru. Fl-aħhar taqsima tad-dramm, lil Pietru nerggħu narawh minn ta' quddiem mhux biss biex jehles l-għarusa tiegħu mid-dwiefer ta' Don Carlos iżda wkoll biex juri l-qlubija bidwija kuli meta l-Gżira tagħna ssejjah lil uliedna biex jitqabdu għall-helsien. Flimkien mal-bdiewa l-oħra Pietru jehodha kontra Enzo, l-għassies, u kontra l-bahrin Spanjoli, fil-waqt li jgħajjat:

*Nuru lilkom  
kif torbtu n-nies ta' Malta u ssawtuhom,*

*nuru lilkom, ja klieb kiefra ta' Spanja!  
 Aghtuni l-aħħar kelma, l-aħħar ġhajta,  
 ħalli niġborha f'qalbi sabiex biha  
 fil-ghanja tar-rebhiet tal-Gżira tagħna  
 il-ħila nfakkar ta' dil-qalb bidwija  
 u l-qerda ta' setghetkom!*

X'inhuma t-tixbihat li jolqtu s-sentimenti? Hafna drabi huma tixbihat ta' niket, mewt u tbatija. Fl-ewwel taqsima nsibu lir-Rożi, lil omma, lil missierha u lill-bdiewa jaghtu minn ġidhom sabiex ihallsu t-taxxi lil Monroy. Anni, omm Rożi, lesta tilqa' t-tbatijiet ta' żmienha għalkemm qalbha se tinqasam bl-uġigh:

*Il-fqir jidfen ġo fih id-demgħa l-kbira  
 Tal-wegħhat tiegħu biex qalb l-ulied le jikser.*

Fil ħsieb ta' Anni l-ghawġ personali u nazzjonali jfisser ruhu f'tixbihat ta' dieqa u swied il-qalb. Hekk naraw li fit-Tieni Taqsima, meta tisma' l-aħħar kiefra li Don Carlos għażel li Rożi tiżżewweġ lil Peppu l-ibleh, Anni tghajjat:

*Xi šħaba sewda fuqna  
 għaddiet, u kieku taf!*

L-erojiżmu, u t-tbatijiet li jsufri l-bdiewa għal Malta, huma wkoll infissra fil-ġrajjet attwali u storiċi. In-nies tal-Gżira jiċċaħħdu mill-egħżeż hwejjeġ li għandhom biex ikunu jistgħu jiġbru tletin elf fjorin u jifdu lil Malta mill-jasar ta' Monroy. Barra minn dan, l-azzjoni tad-dramm turina l-biża' mill-attakki ta' l-Ibirba, speċjalment issa li mhux biss is-sidien fewdali hallewhom wahedhom iżda l-flus ingabru kollha għall-fidwa, u l-fortifikazzjonijiet jinsabu fi stat hażin ħafna. Dan kollu, mela, jidher fl-azzjoni pastorali-storika. Iżda, barra dan, it-tbatijiet huma miġbura fil-karattri ta' Anni li, kif rajna, ħsiebha mhux bogħod mill-ħsieb tal-mewt. U fil-fatt binha, Ġanni, jmut fit-taqbida ta' l-aħħar Taqsima.

Kif nistgħu nobsru f'dan id-dramm l-imhabba lejn Malta hija akkoppjata ma' l-imhabba żaġħżuġha. U, għalkemm din l-imhabba żaġħżuġha hija mdella bi ġrajjet traġiċi, tibqa' dejjem imhabba safja u šiħa. U għalhekk it-tixbihat fuq l-imhabba jieħdu sura speċjali. L-imhabba ta' Rożi u Pietru hija assoċjata ma' ħsibijiet ta' dawl, ta' dija u ta' kwiekeb. Ejjew insemmu xi eżempji. Fl-ewwel Taqsima, Zolli tirrak-konta lil Kozzi x'qalet hi lil Pietru wara l-miġja tiegħu f'Malta minn

Sqallija. U fir-rakkont Zolli tittratta l-iżjed fuq in-natura ta' mhabbet Roži:

*Thobbok*

*ix-xbejba Roži, thobbok daqs għajnejha,  
Anni ferhana bik, kif omni qaltli,  
U Matti wkoll missierha, u x-xahar t'Awissu  
meta jiblieq il-hawh u t-tuffieħ jidher  
bil-ħmura jixgħel tan-nirien tas-sema,  
Roži turik 'il wiċċha, f'dawl għajnejha  
tiddi bl-inwar minn ta' l-imħabba tagħha;  
għaliex tkun kollha tiegħek, kollha tiegħek.*

Ejjew naraw issa x'tirrakonta Betti lil Roži fuq Pietru:

*Jiena rajtu*

*jarmi minn għajnu d-dija u bil-ħuġġieġa  
f'wiċċu minn fommu smajt dan il-kliem ħiereġ:  
'Art ta' sbuħija li minn warda wahda,  
fost hafna xewk, nissilt ġo fija l-ħajja  
tal-qalb li ma tixjehx, għaliex l-imħabba  
fid-demmi li tajtna kbira, ikbar mis-setgħa  
ta' dal-halliel li seraq ġidek kollu!  
tifla ġo fik ħabbejt, u din il-warda  
li tajtni f'qalbi hbejt bħall-egħżeż gawhra  
għal ħajti kollha.....*

Hawnhekk it-tixbihat jitnisslu wahda wara l-oħra u naraw it-ton karatteristiku ta' dawk ix-xeni fejn jidhol l-element romantiku u sentimentali. Għandna riferenza għad-dawl, oħra għan-natura (warda fost hafna xewk) u għandna l-idea li l-imħabba hija xi haġa li wiehed iġhożż b'qalbu kollha bħalma wiehed jindokra l-egħżeż gawhra.

Iktar 'il quddiem fl-ewwel Taqsima naraw li għal Roži wkoll l-imħabba hija gawhra li wiehed iġhożż akkost ta' kolloxx. Imma għal Pietru l-idea ta' gawhra hija aktar marbuta mal-ħsieb tas-sbuħija u ma' l-emozzjoni ta' l-imħabba li tibqa' mistura sakemm ikun il-waqt. U dan nistgħu naraw meta jgħid "u din il-warda/li tajtni f'qalbi hbejt bħall-egħżeż gawhra/għal ħajti kollha..."

Għal Roži, l-idea ta' gawhra hija aktarx marbuta mal-ħsieb tat-tbatija. Hekk naraw li meta, fl-ewwel Taqsima, jaasal Ganni u jxewwex lill-bdiewa biex ikeċċu lil Monroy, oħtu Roži tgħid:

*U tajna kulma kellna, il-ħwejjeg tagħna,  
Ganni, ja Ganni hija, 'l dawk ir-rghiba*

*sabiex l-imħabba lilna jhallu sħiħa,  
gawhra tal-faqar tagħna.*

Mela f'moħħ Rozi l-imħabba ta' bejnha u bejn Pietru hija marbuta mal-faqar li waqa' fuqha u fuq niesha.

F' "Il-Fidwa tal-Bdiewa" l-espressjoni ta' 'l-imħabba hija xi drabi muriġa bħala kewkba jew dawl fejjiedi li jqawwi l-qlub ta' dawk il-bdiewa u nisa li għexu fi żmenijiet hekk imwiegħra u msahħba. Fl-ewwel Taqsima, Pietru jgħid li meta kien barra minn Malta jiggieled f'isem is-Sultan hsiebu kien sikwit imur fuq art twelidu u fuq il-mahbuba tiegħu.

*U d-dar f'għanejja  
kienet kewkba li tidli fi dlam qawwi,  
fil-mewg' ta' l-ibħra li għaddej. 'Il bogħ'd,  
'il bogħ'd fuq xifer ta' dik l-art demmiia  
iltqajt ma' nies ta' lewn u lsien imħallta.*

Fit-tieni Taqsima, niltaqgħu man-nies tal-Gabra. Rozi, bħal xebbiet ohra f'inhawi ohra ta' Malta, tagħti l-għiež u kulma għandna biex tghin fil-fidwa ta' art twelidha. Pietru, prezenti wkoll għal din ix-xena, jiftakar mhux biss fis-sagrificċju u fl-erojiżmu patrijottiku ta' l-għarusa tiegħu, imma wkoll fiċ-ċaħda personali tat-tnejn li huma, għaliex dak il-jum tal-Gabra kellu jkun il-jum tat-tieg tagħhom. U Gawdenz igħid lil Ċikku:

*Lejn dak il-wiċċ ta' kewkba  
tidli fin-nida u s-swied tal-lejl, iħares  
sieket iħares Pietru, iħares dejjem.*

Hawnhekk mela għandna kuntrast: id-dawl f'konflitt mas-swied tal-lejl. Mhux ta' b'xejn li fl-aħħar Taqsima, meta Pietru jirnexxilu jsib lil Rozi wara hafna taqtigħ ta' qalb u biża' li għandu mnejn kienet sabet ruhha f'xi għawg taht idejn Don Carlos, hu jaħtaf il-maktur ta' Rozi li jaqa' mit-tieqa u jgħajjat:

*Fl-aħħar sibtek,  
Ja dawl għaziž ta' hajti, fl-aħħar sibtek.*

U hawnhekk nistgħu nghidu li dan il-hsieb ta' dawl għaziž huwa marbut mal-hsieb ta' qawmien mill-mewt jew mal-hsieb ta' twelid mill-gdid, il-għaliex Pietru jkompli jgħid:

*Bkejtek mitlufa, Roži, infittex lehnek,  
 U ljieli niġri għal ghoxrin darba, niġri  
 għamilt għalik, 'ma fl-aħħar sibtek, Roži.  
 Ja twejqa tal-ħelsien, ja twejqa mbierka,  
 li bexxaqtli l-ġebliet ta' qabar kiefer,  
 fejn qalbi dfint max-Xbejba ta' l-Imħabba,  
 Infetaħ berah sabiex nasal fejnha.*

Ix-xbieha ta' kewkba jew ta' dawl kienet fi hsieb Ninu Cremona kull meta kien jinhtieg juri Tama jew Fejda. Id-dawl li jissemma f'dan id-dramm huwa turija ta' Mħabba, xhieda ta' stedn u merħba. Kif rajna ġa, Roži mhux biss thobb lil Pietru daqs għajnejha imma f'dawl għajnejha "tiddi bl-inwar minn ta' l-Imħabba tagħha". In-nuqas ta' dawl jew ta' dija huwa, għalhekk sinjal li n-niket qieghed idallam id-dehra ta' l-imħabba. Fit-tielet Taqsima, Pietru juri l-biża' li l-ġrajjet li waqghu fuq il-gżira jistgħu b'xi mod itellfu mill-imħabba ta' bejnu u Roži. Għaliex hawnhekk irridu niftakru li, għalkemm il-Maltein jirċievu l-aħbar li s-Sultan lest jaċċetta l-fidwa tal-gżira mill-Maltein stess, tasal aħbar li tghid li l-furbani issa qorbu lejn ix-xtut u qeghdin iheddu li jattakkaw. Fost dan il-għawġ kollu, Pietru jdur fuq Roži u jghidilha:

*Wiċċek kif inbidel,  
 Roži, min-nhar għal-lejl, u f'għajnek nara  
 Mitfija l-kewkba ta' l-Imħabba għalija.*

Waqt li d-dramm ikompli jiżvolgi ruħu, din l-idea ta' dawl bħala xhieda ta' l-Imħabba tkompli tissahħaħ, u hija msemmeja bosta drabi. Nghidu ahna, fl-istess Taqsima li semmejna, jiġifieri fit-tielet Taqsima, Kozzi turi l-biża' tagħha li d-dawl li jiddi fl-imħabba ta' Pietru għandu mnejn jgħaddi bħalma tghaddi tigris lehha ta' berqa. Għalhekk hi thegġeg lil Pietru billi tghidlu:

*Din il-ħolma  
 Ta' żmien l-imghoddi la thallix minn rasek  
 Tghaddi bħal lehha kiefra, għaliex birt Anni  
 Għalik bl-imħabba tixgħel.*

Kif qed naraw, fejn tidhol l-Imħabba, fost l-aktar tixbihat qawwija nsibu daww li jtkellmu fuq ġawhar, fuq kwiekeb u fuq dawl. Irridu nghidu wkoll li fl-aħħar Taqsima Pietru jidher riekeb fuq debba bajda jfittex lil Roži. Dan il-fatt ifakkarni f'dak li ġara meta, fl-1970, Ninu Cremona kien prezenti għar-rappreżentazzjoni ta' "Il-Fidwa tal-

Bdiewa" li kienet saret fil-ġonna tal-Palazz Verdala. Minn dak li naqraw fil-ktieb "Il-Hidma Letterarja ta' Ninu Cremona" ta' A. Previ O.P. nafu sewwa li f'dik l-okkażjoni Ninu Cremona gerger fuq xi nuqqasijiet li dehru fil-produzzjoni tad-dramm tiegħu. Skond Ninu Cremona, wiehed min-nuqqasijiet kien i Pietru ma daħalx riekeb fuq id-debba biex ifittex lil Roži. Seta' ġara li Ninu Cremona qal hekk minħabba li xtaq iżjed realizmu. Izda nista' nissoponi li f'moħħu kellu wkoll il-fatt li d-debba bajda tagħmel parti integrali mhux biss mill-azzjoni iżda wkoll mit-tixbihat li jagħtu tifsira lid-dramm kollu.

L-imħabba hija assoċjata wkoll mal-kelma għasfur li tirrepeti ruha f'diversi partijiet tad-dramm. Ix-xbieha ta' għasfur tikkorrispondi għad-dehra ta' Roži bħala xebba kwjeta u simpatika li bħal hlejjaq zghar oħra hija mhedda minn nies bla qalb u ta' hażen. Fl-ewwel Taqsima, Guerrino, għassies ta' Don Carlos, jieqaf isaqsi lil Roži fuq om-mha, missierha u ħutha li dak il-ħin ma kinux d-dar. Roži twieġeb li ma tafx fejn huma. U Guerrino jgħidilha :

*Ja tfajla tagħna, ismagħni, għalkemm għaqlija  
din it-twegiba tiegħek, jiena naghdrekk,  
bħalma naghder l-għasfur ta' ġewwa x-xibka.*

Don Carlos mitluf wara l-ġmiel ta' Roži u bil-ħsieb li jġegħelha tingibed lejha, juża l-istes xbieha fit-tielet Taqsima :

*Għasfur imgerrex dina Roži tagħna,  
u ċkejken għaqlek fejn il-għaqal tagħha  
Sabiex fil-mansab lilha ddaħhal bilgri.*

Il-ħsieb li Roži, għax kwjeta u innocenti, tista' b'heffa tinqabad fil-mansab bħal ma jinqabad għasfur gwejjed igieghel lil Don José jagħmel imħatra ma' Don Carlos :

*Ara xi ngħidlek jien, rebbieħ ta' Blanca,  
Li qabel għada taqleb ix-xemx fuqna,  
Minn dik il-bejta ngib l-għasfur ta' qalbek,  
Minn dik il-bejtek.*

Ninu Cremona jsaħħah l-idea li Roži hija gwejda għax twajba meta Enzo għassies iehor ta' Don Carlos, iqabbel lil Roži u lil Xandra b'dan il-kliem :

*Roži, ja Roži, xbejba ta' l-egħlieqi,*

*għadek dubbiena ckejkna għal din il-brimba  
li qiegħda tgharrex hdejtk.*

Hawnhekk insibu varjazżjoni tat-tixbiha ta' l-għasfur maqbud f'mansab. Fi hsieb Enzo u Guerrino, Roži mhix hlief hlejqa żghira li kapaċi tinqabad gox-xbiek.

Għalhekk naraw li l-għassiesa, Don Carlos u Don Jose, kollha jgħasbuha l-istess għax l-iskop tagħhom mhuwiex li jhennu jew jaghdru d-dgħjufija ta' Roži imma li japprofittaw irwiehhom mill-karattru kwiet ta' Roži biex jisirquha minn niesha. Xandra wkoll tqarra q b'Roži. U Xandra nnifisha hija mxebbha ma' hlejjaq tan-natura li huma magħrufa għall-ħażen tagħhom meta jġu biex jahtfu l-vittima tagħhom. Rajna kif Enzo jirreferi għal Xandra bħala brimba. F'naha oħra tad-dramm Kozzi tirreferi għal Xandra bħala seker:

*Fuq it-tifla Roži*

*dik ir-ruh ta' saħħara, il-halja Xandra,  
waqfet bil-ħars ta' seker mill-Wardija,  
U tkellmet fil-widnejn ta' Peppu l-Ibleh.  
Binti tissemma' kienet, u lil Xandra  
dlonk semgħet tghidlu: "Dik ix-xbejba Roži,  
Bint Matti l-bidwi, għalik Don Carlos jagħżel  
B'għarusa u l-gid jagħtik biex toqgħod magħha."*

Xandra, mēla, wkoll għandha l-hsieb taqbad lil Roži. Imma fil-każ ta' Xandra m'hemmx dik il-pika moqżieža bħal ta' bejn Don Carlos u Don José. Xandra hija l-brimba jew is-seker. L-oħrajn huma nassaba ta' ħażen. U hekk hu li f'din il-pika, biex jaraw jekk jirnexxilhomx jahtfu lil Roži kontra r-rieda tagħha, tidhol qisha bħal tfittxija jew kaċċa li tagħmel kuntrast mat-tfittxija ta' Pietru fl-aħhar Taqsima. U kif rajna, Guerrino huwa msieheb mas-sidien tiegħu fil-pjan tagħhom li jaqbd u lil Roži. Dan l-għassies f'moħhu għandu li jrid jaqdi lis-sid tiegħu u, għalhekk, lil Enzo jgħidlu:

*Din id-darba,*

*L-għasfur, ja sieħbi, minn gox-xibka ħarab.  
Haqq l-għajnejn suwed tax-xbejbiet tal-gżira  
U l-genn tas-sidien tagħna 'il Colubrina  
Jien ma narax f'Sivilja jekk il-lejla  
Il-gwienat ma nnittifx ta' dil-ħuttafa!*

Il-kewkba, il-gawhra u l-għasfur. Dawn huma l-aktar assoċjati mat-tema ta' l-Imhabba. U rridu nżidu li Ninu Cremona wera l-kobor



tiegħu meta wera d-differenzi bejn karattru u iehor mhux biss mill-az-zojni imma wkoll mill-użu ta' l-istess xbieha bażika. Nghidu ahna, kif rajna ġa f'hafna episodji tad-dramm, il-maħbubin jiftakru f'xulxin permezz ta' xbihat ta' ġawhar. Issa, meta niġu għal Don Carlos, dan ukoll fl-imhabba qarrieqa tiegħu jahseb b'Rożi permezz ta' xbihat ta' ġawhar. Hekk li fit-tielet Taqsim, Don José, li bħal siehbu ssahhar wara l-ġmiel ta' Rożi, iheġġeg l'il Don Carlos jara kif jagħmel u jisraq l'il Rożi:

*Din ġawhra għalik mitlufa f'dawn l-egħlieqi.  
Fittex ħabib iġborha.*

Għal Don Carlos, bniedem kapriċċuż, li bil-flus u l-pożizzjoni tiegħu jahseb li se jħajjar l'il Rożi, l-Imhabba tidher għalih bħala ġawhra li jixtieqha — u mix-xewqa jaqa' għall-ġhemil — u għalhekk dnuvu jidher aghar. F'dan il-kuntest, il-kelma "iġborha" għandha mnejn tidher li hija bla ebda hażen imma fil-fatt turi li Rożi se 'tingabar' bil-moħbi bħal ġawhra mehuda b'qerq, bil-kwiet u bil-moħbi ta' sidha.

Il-valur mogħti lit-tixbihat jiddependi mill-persuna li tkun qed tagħmilha. Meta Pietru jxebbah l'il Rożi mad-dawl, nafu li jrid ifisser il-ġmiel u l-ġlorja ta' l-Imhabba. Imma meta Xandra tfahhar l'il Rożi billi xxebbaha ma' dawl jew nar li jixghel, naraw li hsieb Xandra hu li tagħmel id-deni l'il Rożi:

*Wiċċek jixhed sewwa binti.  
Huġġieġa nar, huġġieġa nar f'did-dalma  
Ta' fil-ġħaxija tixghel donni nara,  
Dal-hin, inħares lejki, xbejba tal-hena.*

Għalhekk l-istess tixbihat huma xi drabi assoċjati kemm ma' karattri twajba u kemm ma' karattri viljakki.

Kif rajna, it-tixbihat iġhinu sabiex l-awtur jesprimi l-hsibijiet patrijottici, erojci u romantici tad-dramm. Imma rajna wkoll li l-element romantiku jidher hafna fit-tixbihat. Riferenzi għal dawl, għasfur u ġawhar insibuhom kull darba li tissemma' l-Imhabba ta' bejn Rożi u Pietru. Nistgħu, għalhekk, nghidu li "Il Fidwa tal-Bdiewa" ma jġborx fih biss il-fidwa tan-nies tar-raba' jew il-fidwa ta' Malta iżda wkoll il-fidwa ta' l-Imhabba. L-apoteosi jew id-dehra ta' l-aħħar jixhduh dan. Ir-raham tal-fidwa hija Rożi li kulhadd haseb li hi mitlufa għal kollox, iżda issa li hija magħquda mill-ġdid mal-maħbub tagħha, Rożi tista' toffri l-helsien. L-Imhabba safja u shiha twassal għall-helsien ta' pajjiżna.

---

It-tfassil ta' tixbihat biex jinholoq xi xorta ta' moviment fid-dramm huwa importanti daqs il-ġrajja nnifisha u daqs il-preżentazzjoni tal-karattri. U hawnhekk forsi li wiehed jista' jhoss li l-apoteosi mhix effettiva biżżejjed. U dan għaliex id-dehra hija qasira hafna u m'hemmx rabta qawwija bejn il-lingwa wzata fid-dehra u dik mithaddta fit-tixbihat.

Kif għedna fil-bidu, "Il-Fidwa tal-Bdiewa" huwa poema u ma jistax jonqos li ma nsibux il-ħsieb poetiku jew it-tema poetika li magħhom ġrajja, karattri u sitwazzjonijiet huma marbuta. Il-karattri f'dan id-dramm huma hajjin biżżejjed fil-preżentazzjoni realistika tad-dramm. Imma rridu ngħidu wkoll li dik il-hajta ta' tixbihat minsuġa god-dramm turi wkoll li l-karattri huma frott ta' l-imaġinazzjoni poetika (u mhux biss drammatika) ta' l-awtur Ninu Cremona.